

ಪ್ರಾಚಿತ್ ಕಾಳಾಚೊ ಚೊವ್ತೊ ಆಯ್ತಾರ್
19, ಮಾರ್ಚ್ 2023

ಮೊಗಾಚ್ಯಾಂನೊ, ಎಕಾ ಕುಟ್ಮಾಚ್ಯಾ ಸ್ಪಿರಿತಾನ್ ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾವ್ನ್ ಆಮಿ ಸೊಮ್ಯಾಚ್ಯೆ ವೆದಿ ಭೊಂವಾರಿಂ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ಆಮ್ಕಾಂ ಅತ್ಮಿಕ್ ಕುರ್ಡೆಪಣಾಕ್ ಪಾಟ್ ಕರುಂಕ್ ಆಪೊವ್ಣೆಂ ದಿತಾ. ಜೆಜು ಥಾವ್ನ್ ಆಮ್ಕಾಂ ಖರೊ ಉಜ್ವಾಡ್ ಮೆಳ್ತಾ. ಹಾಂವ್‌ಚ್ ಸಂಸಾರಾಚೊ ಉಜ್ವಾಡ್ ಆನಿ ಮ್ಹಜೊ ಪಾಟ್ಲಾವ್ ಕರ್ತಾ ತೊ ಕಾಳಕಾಂತ್ ಚಲ್ಚೊನಾ ಮ್ಹಳ್ಳೊ ಜೆಜು ಅತ್ಮಿಕ್ ಕುರ್ಡೆಪಣ್ ಪಯ್ಸ್ ಕರ್ನ್ ಉಜ್ವಾಡಾಚಿಂ ಭುರ್ಗಿಂ ಜಾವ್ನ್ ಜಿಯೆಂವ್ಕ್ ಕುರ್ಪಾ ಆನಿ ಆಧಾರ್ ದಿಂವ್ಪಿ ಮ್ಹಣ್ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಿಂ ಮಾಗ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : 1 ಸಾಮು. 16: 1, 6-7, 10-13
ಅಂತರ್‌ಗೀತ್ : ಕೀರ್ತನ್ 22
ದುಸ್ರೆಂ ವಾಚಪ್ : ಎಫೆಜ್ 5: 8-14
ಸುವಾರ್ತಾ : ಜುವಾಂವ್ 9: 1-41

ಮಿಸಾಚಿಂ ಗಿತಾಂ:

ಪ್ರವೇಶ್ : A 39
ಭೆಟೊವ್ಣಿ : C 37
ಕುಮ್ಗಾರ್ : D 66
ನಿರ್ಗಮನ್ : I 4

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ಮೊಗಾಚ್ಯಾಂನೊ, ಆಮಿ ಜೆಜು ಕ್ರಿಸ್ತಾಚ್ಯಾ ಉಜ್ವಾಡಾನ್ ಜಿಯೆವ್ನ್ ಅತ್ಮಿಕ್ ಕುರ್ಡೆಪಣಾಕ್ ಪಾಟ್ ಕರುಂಕ್ ಜಾಯ್ ಆಸ್ಚೊ ಕುರ್ಪೆಚೊ ಆಶಿರ್ವಾದ್ ಬಾಪಾಲಾಗಿಂ ಮಾಗ್ಯಾಂ.

1. ಬಾಪಾ, ಪವಿತ್ರ ಸಭೆಚ್ಯಾ ಸರ್ವ್ ಮುಕೆಲ್ಯಾಂನಿ ತುಜೊ ಪೂತ್ ಜೆಜು ಕ್ರಿಸ್ತಾ ಸಂಸಾರಾಚೊ ಖರೊ ಉಜ್ವಾಡ್ ಮ್ಹಳ್ಳೆಂ ವಳ್ಕುನ್ ಕ್ರಿಸ್ತಾಚೊ ಉಜ್ವಾಡ್ ಸರ್ವಾಂಚೆರ್ ಘಾಂಕೊಂವ್ಕ್ ತಾಂಕಾಂ ಪ್ರೇರಣ್ ದಿ ಮ್ಹಣ್ ಮಾಗ್ಯಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ದೆಶಾಚ್ಯಾ ಪುಡಾರ್ಯಾಂನಿ ಲೊಕಾಚ್ಯಾ ಬರೆಪಣಾ ಖಾತಿರ್ ಉಪ್ಕಾರಾಕ್ ಪಡ್ಡಿಂ ಬರಿಂ ಕಾಮಾಂ ಹಾತಿಂ ಧರ್ನ್ ಸರ್ವ್ ಲೊಕಾಕ್ ಶಾಂತಿ ಸಮಾಧಾನಾಚೆಂ ಜಿವಿತ್ ಜಿಯೆಂವ್ಕ್ ಕುಮಕ್ ಕರಿಶೆಂ ತಾಂಕಾಂ ತುಜ್ಯಾ ಉಜ್ವಾಡಾನ್ ಭರ್ ಮ್ಹಣ್ ಮಾಗ್ಯಾಂವ್.

3. ವಿವಿಧ್ ಕಾರಣಾಂ ಪಾಸತ್ ಮನಸ್ತಾಪ್ ದವ್ರುನ್ ಜಿಯೆಂವ್ಚ್ಯಾ ವ್ಯಕ್ತಿಂನಿ ಎಕಾಮೆಕಾ ಭಗ್ಸುನ್, ಮಾಯಾಮೊಗಾಚ್ಯಾ ಜಿವಿತಾ ಮಾರಿಫಾತ್ ತುಜ್ಯಾ ಉಜ್ವಾಡಾನ್ ಚಲುಂಕ್ ತಾಂಕಾಂ ಫಾವೊ ಕರ್ ಮ್ಹಣ್ ಮಾಗ್ಯಾಂವ್.

4. ಭುರ್ಗಿಂ ತಶೆಂಚ್ ಯುವಜಣಾಂನಿ ಭಾವಾರ್ಥ್ಯಾಚ್ಯಾ ಸಂಗಿಂನಿ ಉರ್ಬೆವಂತ್ ಜಾಂವ್ಕ್ ಆನಿ ವಾಯ್ ಸಂಗಿಂಕ್ ಲಬ್ದನಾಶೆಂ ತಾಂಚ್ಯೆ ಮತಿಕ್ ಉಜ್ವಾಡ್ ಲಾಬಯ್ ಮ್ಹಣ್ ಮಾಗ್ಯಾಂವ್.

5. ಉತರ್ ಪ್ರಾಯ್ ತಶೆಂಚ್ ಪಿಡೆ ವರ್ವಿಂ ಕಷ್ಟಂಚ್ಯಾ ಸಮೆಸ್ತಾಂಕ್ ತುಜೆ ಕುರ್ಪೆನ್ ಭರ್. ತಾಂಚೆ ಕಷ್ಟ್ ಧಯ್ರಾನ್ ಸೊಸುಂಕ್ ಆಧಾರ್ ಆನಿ ತುಜ್ಯಾ ಪರ್ಜಳಿತ್ ಉಜ್ವಾಡಾನ್ ತಾಂಚೆ ಜಿಣಿಯೆಂತ್ ಸಮಾಧಾನ್, ಸವ್ಯಾಸಾಯ್ ದಿ ಮ್ಹಣ್ ಮಾಗ್ಯಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಎಕ್ಟಾಂಯ್ ಜಾಲ್ಲ್ಯಾ ಆಮಿ ಸಮೆಸ್ತಾಂನಿ ದಿಸ್ಪಡ್ತ್ ಜಿಣಿಯೆಂತ್ ತುಜ್ಯಾ ಪುತಾಕ್ ಭೆಟುನ್ ಉಜ್ವಾಡಾಂತ್ ಜಿಯೆಂವ್ಕ್ ಆನಿ ಅತ್ಮಿಕ್ ಕುರ್ಡೆಪಣಾಕ್ ಪಾಟ್ ಕರುಂಕ್ ಆಮ್ಚಿ ಮತ್ ಉಜ್ವಾಡಾಯ್ ಮ್ಹಣ್ ಮಾಗ್ಯಾಂವ್.

ಪ್ರಾಚಿತ್ ಕಾಳಾಚೊ ಚೊವ್ವೊ ಆಯ್ತಾರ್

ಪಯ್ಲ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ದಾವಿದಾಕ್ ಇಸ್ರಾಯೆಲಾಚೊ ರಾಜಾ ಕರ್ ಮಾಖ್ತಾತ್

ಸಾಮುಯೆಲಾಚ್ಯಾ ಪಯ್ಲ್ಯಾ ಪುಸ್ತಕಾಂತ್ಲೆಂ ವಾಚಪ್

1 ಸಾಮು. 16:1b, 6-7, 10-13a

ತ್ಯಾ ದಿಸಾಂನಿ, ಸರ್ವೆಸ್ಪರಾನ್ ಸಾಮುಯೆಲಾಕ್ ಮ್ಹಳೆಂ: “ತುಜ್ಯಾ ಶಿಂಗಾಂತ್ ತೇಲ್ ಭರ್ ಆನಿ ತುಜೆ ವಾಟೆಕ್ ಲಾಗ್. ಹಾಂವ್ ತುಕಾ ಬೆತ್ಲೆಹೆಮಾಚ್ಯಾ ಜೆಸ್ಸೆ ಸರ್ಶಿಂ ಧಾಡ್ತಾಂ, ಕಿತ್ಯಾಕ್ ಮ್ಹಜ್ಯಾ ರಾಯಾಕ್ ಹಾಂವೆಂ ತಾಚ್ಯಾ ಪುತಾಂ ಮದ್ಲೊ ವಿಂಚ್ತಾ.”

ತೆ ಥಂಯ್ ಪಾವ್ತಾಚ್ ತಾಣೆಂ ಎಲಿಯಾಬಾಕ್ ದೆಕ್ಲೊ ಆನಿ ಚಿಂತ್ಲೆಂ: “ದುಭಾವಾವೀಣ್ ಸರ್ವೆಸ್ಪರಾಚೊ ಅಭಿಷಿಕ್ತ್ ಹಾಂಗಾ ತಾಚೆ ಮುಕಾರ್ ಆಸಾ.” ಪೂಣ್ ಸರ್ವೆಸ್ಪರಾನ್ ಸಾಮುಯೆಲಾಕ್ ಮ್ಹಳೆಂ: “ತಾಚೆಂ ರೂಪ್ ವಾ ತಾಚಿ ಉಂಚಾಯ್ ಪಳೆನಾಕಾ, ಕಿತ್ಯಾಕ್ ಹಾಂವೆಂ ತಾಚೊ ತಿರಸ್ಕಾರ್ ಕೆಲಾ. ಮನಿಸ್ ಪಳೆತಾ ತಶೆಂ ದೇವ್ ಪಳೆನಾ, ಕಿತ್ಯಾಕ್ ಮನಿಸ್ ಭಾಯ್ಲೆಂ ರೂಪ್ ಪಳೆತಾ, ಪೂಣ್ ಸರ್ವೆಸ್ಪರ್ ಕಾಳಿಜ್ ಪಳೆತಾ.” ಅಶೆಂ ಜೆಸ್ಸೆನ್ ಆಪ್ಲ್ಯಾ ಸಾತ್ಯೊ ಪುತಾಂಕ್ ಸಾಮುಯೆಲಾಕ್ ದಾಕಯ್ಲೆ, ಪೂಣ್ ಸಾಮುಯೆಲಾನ್ ಜೆಸ್ಸೆಕ್ ಮ್ಹಳೆಂ: “ಹಾಂಚೆ ಮದ್ಲ್ಯಾ ಎಕ್ಲ್ಯಾಕ್ಯೊ ಸರ್ವೆಸ್ಪರಾನ್ ವಿಂಚುನ್ ಕಾಡುಂಕ್ ನಾ.” ಉಪ್ರಾಂತ್ ಸಾಮುಯೆಲಾನ್ ಜೆಸ್ಸೆಕ್ ವಿಚಾರ್ಲೆಂ: “ತುಜೆ ಸಕ್ಕಡ್ ಪೂತ್ ಇತ್ಲೆಚ್?” ಜೆಸ್ಸೆನ್ ಜಾಪ್ ದಿಲಿ: “ಸಕ್ಕಾಂ ಪ್ರಾಸ್ ಲ್ಹಾನ್ ಎಕ್ಲೊ ಆಸಾ, ಪೂಣ್ ತೊ ಬಕ್ರಾಂಕ್ ಚರಯ್ತಾ.” ಸಾಮುಯೆಲಾನ್ ಜೆಸ್ಸೆಕ್ ಮ್ಹಳೆಂ: “ತಾಕಾ ಆಪೊಂವ್ಕ್ ಧಾಡ್; ತೊ ಯೆಸರ್ ಆಮಿ ಜೆವ್ಣಾಕ್ ಬಸ್ಚೆ ನಾಂವ್.” ಜೆಸ್ಸೆನ್ ತಾಕಾ ಆಪೊಂವ್ಕ್ ಧಾಡ್ಲೊ. ತೊ ತಾಂಬ್ಯೆ ಕುಡಿಚೊ, ಸೊಬಿತ್ ದೊಳ್ಯಾಂಚೊ ಆನಿ ಸುಂದರ್ ರುಪಾಚೊ ಆಸ್ಲೊ. ಸರ್ವೆಸ್ಪರಾನ್ ಮ್ಹಳೆಂ: “ಊಟ್, ತಾಕಾ ಅಭಿಷೆಕ್ ಕರ್; ಹೊಚ್ ತೊ.” ಸಾಮುಯೆಲಾನ್ ತೆಲಾಚೆಂ ಶಿಂಗ್ ಘೆತ್ಲೆಂ ಆನಿ ತಾಕಾ ತಾಚ್ಯಾ ಭಾವಾಂ ಮದೆಂ ಮಾಖ್ಲೊ; ಆನಿ ತ್ಯಾ ದಿಸಾ ಸರ್ವೆಸ್ಪರಾಚೊ ಅತ್ಮೊ ದಾವಿದಾಚೆರ್ ದೆಂವ್ಲೊ ಆನಿ ಉಪ್ರಾಂತ್ ಸದಾಂಚ್ ತಾಚೆ ಸವೆಂ ರಾವ್ಲೊ. ಸಾಮುಯೆಲ್ ಭಾಯ್, ಸರುನ್ ರಾಮಾಕ್ ಗೆಲೊ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತೆ

ಶ್ಲೋಕ್ : ಸರ್ವೆಸ್ಪರ್ ಮ್ಹಜೊ ಗೊವ್ವಿ, ಕಾಂಯ್ ಮ್ಹಾಕಾ ಉಣೆಂ ನಾ.

ಕೀ. 22:1

1. ಸರ್ವೆಸ್ಪರ್ ಮ್ಹಜೊ ಗೊವ್ವಿ, ಕಾಂಯ್ ಮ್ಹಾಕಾ ಉಣೆಂ ನಾ,
ಪಾಚೊ ಚರೊವ್ ಮೆಳ್ತಾ ಥಂಯ್ ತೊ ಮ್ಹಾಕಾ ವಿಶೆವ್ ದಿತಾ;
ನಿಶಾಂತ್ ಉದ್ಯಾ ಸರ್ಶಿಂ ಮ್ಹಾಕಾ ತೊ ಆಪೊವ್ನ್ ವ್ಹರ್ತಾ,
ಮ್ಹಜ್ಯಾ ಜಿವಾಕ್ ನವ್ಯಾನ್ ಘಟಾಯ್ ದಿತಾ.
2. ಆಪ್ಲ್ಯಾ ನಾಂವಾ ಸರಿ ತೊ ಮ್ಹಾಕಾ ನೀಟ್ ವಾಟೆನ್ ಚಲಯ್ತಾ,
ಕಾಳೊಕಾಚ್ಯಾ ಭುಂಯಾರಾಂತ್ಲ್ಯಾನ್ ಹಾಂವ್ ಚಲ್ತಾಂ
ತರ್ಯೊ ಕಸಲ್ಯಾಚ್ ವಾಯ್ಪಾಕ್ ಹಾಂವ್ ಭಿಯೆಂವ್ಚೊ ನಾಂ;
ಕಿತ್ಯಾಕ್ ತುಂ ಮ್ಹಜ್ಯೆ ಸವೆಂ ಆಸಾಯ್:
ತುಜೊ ದಾಂಡೊ ಆನಿ ಬೆತ್ ಆಸಾತ್ ತಿಂ ಮ್ಹಾಕಾ ಧಯ್ ದಿತಾತ್.
3. ಗಡ್ಡ್ ಜೆವಣ್ ಮ್ಹಜ್ಯಾ ದುಸ್ಮಾನಾಂ ಹುಜಿರ್ ತುವೆಂ ತಯಾರ್ ಕೆಲಾಯ್,
ತೆಲಾನ್ ಮ್ಹಜೆಂ ಮಾತೆಂ ತುಂ ಮಾಖ್ತಾಯ್,
ಮ್ಹಜೆಂ ಕೊಪ್ ಭರುನ್ ವೊಮ್ತಾ.
4. ಖಿಂಡಿತ್ ಜಾವ್ನ್ ಸಗ್ಳ್ಯಾ ಮ್ಹಜ್ಯಾ ಜಿವಿತಾಂತ್,
ತುಜಿ ದಯಾಮಯಾ ಮ್ಹಜ್ಯೆ ಸವೆಂ ಆಸ್ತಲಿ,
ಆನಿ ಸರ್ವೆಸ್ಪರಾಚ್ಯೆ ಘರಿಂ ಸದಾಂಕಾಲ್ ಹಾಂವ್ ಜಿಯೆತಲೊಂ.

ದುಸ್ರೆಂ ವಾಚಪ್

ನಿದ್ರೆಸ್ತ್ ಜಾಲ್ಲ್ಯಾ ಊರ್, ಕ್ರಿಸ್ತ್ ತುಕಾ ಉಜ್ವಾಡ್ ದಿತಲೊ

ಸಾಂ. ಪಾವ್ಲುನ್ ಎಫೆಜ್‌ಗಾರಾಂಕ್ ಬರಯ್‌ಲ್ಲ್ಯಾ ಪತ್ರಾಂತ್ಲೆಂ ವಾಚಪ್

ಎಫೆ. 5:8-14

ಭಾಪಾಂ-ಭಯ್ಲೆಂನೊ,

ಏಕ್ ಕಾಳಾರ್ ತುಮಿ ಅಂಧ್ಯಾರ್ ಜಾವ್ನಾಸ್‌ಲ್ಲ್ಯಾತ್, ಆತಾಂ ಸೊಮಿಯಾ ಥಂಯ್ ತುಮಿ ಉಜ್ವಾಡ್ ಜಾಂವ್ಕ್ ಪಾವ್ಲ್ಯಾತ್. ದೆಕುನ್ ಉಜ್ವಾಡಾಚ್ಯಾ ಭುರ್ಗ್ಯಾಂಬರಿ ಚಲಾ. ಕಿತ್ಯಾಕ್ ಸರ್ವ್ ಬರೆಪಣ್, ಪವಿತ್ರಪಣ್ ಆನಿ ಸಾತ್ವಿಕ್ಪಣ್ ಉಬ್ಜತಾ ಉಜ್ವಾಡಾ ಥಾವ್ನ್. ಸೊಮಿಯಾಕ್ ಕಿತೆಂ ಮಾನ್ವತಾ ತೆಂ ಸೊಧುನ್ ಕಾಡುಂಕ್ ಶಿಕಾ. ಕಾಳೊಕಾಚ್ಯಾ ನಿರ್ಫಳ್ ಕಾಮಾಂನಿ ಹಾತ್ ಘಾಲುಂಕ್ ವಚನಾಕಾತ್; ತಿತ್ಲೆಂಚ್ ನ್ಹಯ್, ತಸಲ್ಯಾ ಕಾಮಾಂಚೆರ್ ತುಮಿ ನಿಷೇಧ್ ಉಚಾರಾ.

ತಿಂ ಗುಟಾನ್ ಕರ್ತಾತ್ ತೇ ವಿಶಿಂ ಉಲೊಂವ್ಕ್ ಪರ್ಯಾನ್ ಲಜ್ ದಿಸ್ತಾ. ಪುಣ್ ಸಗ್ಳೊಂ ವಸ್ತು ಉಜ್ವಾಡಾ ಹಾಡ್ತಚ್ ತಾಂಚೆಂ ನೀಚ್ ಸ್ವರೂಪ್ ಆಮ್ಕಾಂ ಕಳ್ತಾ, ಕಿತ್ಯಾಕ್ ಕಸಲಿಯಿಂ ವಸ್ತು ಉಜ್ವಾಡಾ ಹಾಡ್ತಚ್ ತಿ ಉಜ್ವಳ್ತಾ. ದೆಕುನ್ ಆಮಿ ಅಶೆಂ ಗಾಯನ್ ಕರ್ತಾಂವ್:

“ನಿದೊನ್ ಪಡ್ಲಲ್ಯಾ, ಜಾಗೊ ಜಾ, ಮೆಲ್ಲ್ಯಾಂತ್ಲೊ ಊರ್;
ಕ್ರಿಸ್ತ್ ತುಜೆರ್ ಪರ್ಜಳ್ ಘಾಲ್ತಲೊ.”

— ದೆವಾಚೆಂ ಉತರ್ ಹೆಂ.

ಉದ್ಕಾರ್

ಜು. 8:12

ವಂದನ್ ತುಕಾ ಕ್ರಿಸ್ತಾ, ಮಹಿಮೆಭರಿತ್ ರಾಯಾ
ಹಾಂವ್ಚೆ ಸಂಸಾರಾಚೊ ಉಜ್ವಾಡ್—ಮ್ಹಣ್ತಾ ಸೊಮಿ,
ಜೊ ಕೊಣ್ ಮ್ಹಜೊ ಪಾಟ್ಲಾವ್ ಕರ್ತಾ, ತಾಕಾ ಜಿವಿತಾಚೊ ಉಜ್ವಾಡ್ ಆಸ್ತಲೊ.
ವಂದನ್ ತುಕಾ ಕ್ರಿಸ್ತಾ, ಮಹಿಮೆಭರಿತ್ ರಾಯಾ

ಶುಭ್‌ವಾರ್ತಾ

ತೊ ಗೆಲೊ ಆನಿ ತಾಣೆಂ ದೊಳೆ ಧುಲೆ ಆನಿ ತಾಕಾ ದೀಷ್ಟ್ ಮೆಳ್ಳಿ

✠

ಜುವಾಂವ್ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಜು. 9:1-41

ಜೆಜು ಆಪ್ಲಿ ವಾಟ್ ಧರ್ನ್ ವೆತಾಸ್ತಾನಾ, ಜಲ್ಮಾ ಧಾವ್ನ್ ಕುರ್ಡೊ ಜಾವ್ನಾಸ್ಲಲ್ಯಾ ಎಕ್ಲಾಕ್ ತಾಣೆಂ ದೆಖ್ಲೊ. ತಾಚ್ಯಾ ಶಿಸಾಂನಿ ತಾಚೇ ಲಾಗಿಂ ವಿಚಾರ್ಲೆಂ: “ಮೆಸ್ತ್ರಿ, ಹೊ ಕುರ್ಡೊ ಜಾವ್ನ್ ಜಲ್ಮೊಂಕ್ ಕೊಣಾಚೆಂ ಪಾತಕ್ ಕಾರಣ್? ತಾಚೆಂ ಕೀ ತಾಚ್ಯಾ ಆವಯ್‌ಬಾಪಾಯ್ಲೆಂ?” ಜೆಜುನ್ ತಾಂಕಾಂ ಜಾಪ್ ದಿಲಿ: “ಹ್ಯಾ ಮನ್ಶಾನ್ ವಾ ತಾಚ್ಯಾ ಆವಯ್‌ಬಾಪಾಯ್ಲೆಂ ಪಾತಕ್ ಕೆಲೆಂ ಮ್ಹಣ್ ನ್ಹಯ್ ಪುಣ್ ದೆವಾಚಿ ಪದ್ವಿ ತಾಚೆ ಥಂಯ್ ಕಾರ್ಯಾನ್ ದಿಸೊನ್ ಯೆಂವ್ಚೆ ಪಾಸತ್ ತೊ ಅಸೊ ಜಲ್ಮಲೊ. ದೀಸ್ ಬುಡಸರ್ ಮ್ಹಾಕಾ ಧಾಡ್ಲಲ್ಯಾಚಿಂ ಕಾಮಾಂ ಆಮಿಂ ಕರುಂಕ್ ಜಾಯ್; ರಾತ್ ಯೆವ್ಚಿ ಜಾಲಿ. ತವಳ್ ಕೊಣಾಯ್ಚಾನ್ಯಾಯಿ ಕಾಮ್ ಕರುಂಕ್ ಜಾಯ್ನಾ. ಹಾಂವ್ ಸಂಸಾರಾಂತ್ ಆಸಸರ್ ಹಾಂವ್ ಸಂಸಾರಾಚೊ ಉಜ್ವಾಡ್.” ಇತ್ಲೆಂ ಮ್ಹಣುನ್ ತಾಣೆಂ ಧರ್ಲಿರ್ ಥಿಂಪಿ ಉಡಯ್ಲಿ. ಥಿಂಪಿಯೆನ್ ಮಾತಿ ಕಾಲಯ್ಲಿ, ಆನಿ ಕಾಲಯ್ಲಿ ಮಾತಿ ಕುರ್ಡ್ಯಾಚ್ಯಾ ದೊಳ್ಯಾಂಕ್ ಸಾರೊವ್ನ್, “ವಚ್ ಆನಿ ಸಿಲೊಆಮ್ ತಳ್ಕಾಂತ್ ಧುವ್ನ್ ಕಾಡ್” ಮ್ಹಣ್ ಸಾಂಗ್ಲೆಂ. (ಸಿಲೊಆಮ್ ಮ್ಹಳ್ಕಾರ್ ‘ಧಾಡ್ಲಲೊ’ ಮ್ಹಣ್ ಅರ್ಥ್) ಕುರ್ಡೊ ಗೆಲೊ ಆನಿ ತಾಣೆಂ ಧುಲೆಂ; ಆನಿ ದೀಷ್ಟ್ ಮೆಳೊನ್ ತೊ ಪಾಟಿಂ ಪರ್ತಲೊ.

ತವಳ್ ತಾಚ್ಯಾ ಸೆಜಾರ್ಚಿಂ ಆನಿ ಹಾಚ್ಯಾ ಆದಿಂ ತೊ ಭಿಕ್ ಮಾಗ್ತಾನಾ ತಾಕಾ ಪಳೆಲ್ಲಿಂ ಮ್ಹಣಾಲಿಂ: “ಭಿಕ್ ಮಾಗುಂಕ್ ಬಸುನ್ ಆಸ್ತಾಲೊ ಹೊಚ್ ನ್ಹಯ್?” ಥೊಡಿಂ ಮ್ಹಣಾಲಿಂ: “ಹೊಚ್ ತೊ.” ಹೆರ್ ಮ್ಹಣಾಲಿಂ: “ನ್ಹಯ್, ಹೊ ನ್ಹಯ್, ಹೊ ತಾಚೇಬರಿ ದಿಸ್ತಾ ಮಾತ್.”

ತವಳು ತ್ಯಾ ಮನ್ಯಾನ್‌ಚ್ ಮ್ಹಳೆಂ: “ಹಾಂವ್‌ಚ್ ತೊ.” ತಾಣೆಂ ತಾಕಾ ವಿಚಾರ್ಲೆಂ “ತರ್ ತುಜೆ ದೊಳೆ ಕಶೆ ಉಗ್ತೆ ಜಾಲೆ?” ತಾಣೆಂ ಜಾಪ್ ದಿಲಿ: “ಜೆಜು ನಾಂವಾಚ್ಯಾ ಎಕ್ಲ್ಯಾನ್ ಇಲ್ಲಿ ಮಾತಿ ಕಾಲೊವ್ನ್ ಮ್ಹಜ್ಯಾ ದೊಳ್ಯಾಂಕ್ ಲಾಯ್ಲಿ. ಉಪ್ರಾಂತ್ ‘ಸಿಲೊಆಮ್ ತಳ್ಯಾಕ್ ವಚ್ ಆನಿ ಧು’ ಮ್ಹಣ್ ತಾಣೆಂ ಮ್ಹಾಕಾ ಸಾಂಗ್ಲೆಂ. ಹಾಂವೆಂ ವಚುನ್ ಧುತಚ್ ಮ್ಹಾಕಾ ದೀಷ್ಟ್ ಮೆಳ್ಳಿ.” ತಾಣೆಂ ವಿಚಾರ್ಲೆಂ: “ತೊ ಖಿಯ್ ಆಸಾ?” ತಾಣೆಂ ಮ್ಹಳೆಂ: “ಹಾಂವ್ ನೆಣಾಂ.”

ತವಳು ತಾಣೆಂ ಆದಿಂ ಕುರ್ಡೊ ಆಸ್ಲಲ್ಯಾಕ್ ಫಾರಿಜೆವಾಂ ಹುಜಿರ್ ವ್ಹೆಲೊ. ಜೆಜುನ್ ಮಾತಿ ಕಾಲೊವ್ನ್ ತಾಚೆ ದೊಳೆ ಉಫುಡ್ಲೆ ತೊ ದೀಸ್ ಸನ್ವಾರ್. ತಾಕಾ ದೀಷ್ಟ್ ಕಶಿ ಮೆಳ್ಳಿ ಮ್ಹಣುನ್ ಫಾರಿಜೆವಾಂನಿ ತಾಚೆ ಲಾಗಿಂ ಪರ್ತ್ಯಾನ್ ವಿಚಾರ್ಲೆಂ. ತಾಣೆಂ ಮ್ಹಳೆಂ: “ತಾಣೆಂ ಇಲ್ಲಿ ಮಾತಿ ಕಾಲೊವ್ನ್ ಮ್ಹಜ್ಯಾ ದೊಳ್ಯಾಂಕ್ ಲಾಯ್ಲಿ. ಹಾಂವೆಂ ಧುಲೆಂ ಆನಿ ಆತಾಂ ಮ್ಹಾಕಾ ದಿಸ್ತಾ.” ತವಳು ಫಾರಿಜೆವಾಂ ಮಧ್ಲೆ ಧೊಡೆ ಮ್ಹಣಾಲೆ: “ಹೊ ದೆವಾಚೊ ಮನಿಸ್ ನ್ಹಯ್, ಕಿತ್ಯಾಕ್ ತೊ ಸಾಬ್ಬಾತ್ ಪಾಳಿನಾ.” ಪುಣ್ ಹೆರ್ ಮ್ಹಣಾಲೆ: “ಏಕ್ ಪಾತ್ಕಿ ಮನ್ಯಾನ್ ಆಸಲಿಂ ಆಚರ್ಯಾಂ ಕರ್ಚಿಂ ಜಾಲ್ಯಾರ್ಯೊ ಕಶೆಂ?” ಅಶೆಂ ತಾಂಚೆ ಮಧೆಂ ವಿವಾದ್ ಉಬ್ಜಲೊ. ದೆಕುನ್ ಫಾರಿಜೆವ್ ಪರ್ತ್ಯಾನ್ ತಾಚೆ ಲಾಗಿಂ ವಿಚಾರಿ: “ತಾಣೆಂ ತುಜೆ ದೊಳೆ ಉಫುಡ್ಲೆ ಮ್ಹಣ್ತಾಯ್ ನ್ಹಯ್? ಆಸುಂ, ತರ್ ಹ್ಯಾ ಮನ್ಯಾ ವಿಶ್ಯಾಂತ್ ತುಂ ಕಿತೆಂ ಮ್ಹಣ್ತಾಯ್?” ತಾಣೆಂ ಮ್ಹಳೆಂ: “ತೊ ಏಕ್ ಪ್ರವಾದಿ.”

ತೊ ಮನಿಸ್ ನಿಜಾಕ್‌ಯೊ ಆದಿಂ ಕುರ್ಡೊ ಆನಿ ಉಪ್ರಾಂತ್ ತಾಕಾ ದೀಷ್ಟ್ ಮೆಳ್ಳಿ ಮ್ಹಣ್ ಪಾತ್ಕೆಂವ್ಕ್ ಜುದೆವ್ ಕಬೂಲ್ ಜಾಲೆನಾತ್. ದೆಕುನ್ ತಾಚ್ಯಾ ಆವಯ್‌ಬಾಪಾಯ್ಕ್ ಆಪೊಂವ್ಕ್ ಧಾಡ್ಲೆ, “ಹೊ ತುಮ್ಚೊ ಪೂತ್‌ಮೊ? ಜಲ್ಮಾ ಥಾವ್ನ್ ಕುರ್ಡೊ ಮ್ಹಣ್ ತುಮಿ ಮ್ಹಣ್ತಾತ್ ಹೊಚ್‌ವೆ? ತರ್ ಆತಾಂ ತಾಕಾ ದೊಳೆ ದಿಸ್ತಾತ್ ಕಶೆ?” ಮ್ಹಣುನ್ ತಾಣೆಂ ಸವಾಲಾಂ ಕೆಲಿಂ. ತಾಚ್ಯಾ ಆವಯ್‌ಬಾಪಾಯ್ಕ್ ಜಾಪ್ ದಿಲಿ: “ಹೊ ಆಮ್ಚೊ ಪೂತ್, ಆನಿ ತೊ ಜಲ್ಮಾ ಥಾವ್ನ್ ಕುರ್ಡೊ ಹೆಂ ಆಮಿ ಜಾಣಾಂವ್. ಪುಣ್ ತಾಕಾ ಆತಾಂ ದಿಸ್ತಾ ಕಶೆಂ ಆನಿ ಕೊಣೆಂ ತಾಚೆ ದೊಳೆ ಉಗ್ತೆ ಕೆಲೆ ಹೆಂ ಆಮಿ ನೆಣಾಂವ್. ತಾಚೆ ಲಾಗಿಂಚ್ ವಿಚಾರಾ; ತೊ ಪ್ರಾಯೆಚೊ. ಆಪ್ಲಾ ವಿಶ್ಯಾಂತ್ ತೊಚ್ ಸಾಂಗ್ತಲೊ.” ಜುದೆವಾಂಚ್ಯಾ ಭಿಯಾನ್ ತಾಚ್ಯಾ ಆವಯ್‌ಬಾಪಾಯ್ಕ್ ಅಶೆಂ ಮ್ಹಳೆಂ: ಕಿತ್ಯಾಕ್ ಕೊಣ್‌ಯೊ ಜೆಜುಕ್ ಕ್ರಿಸ್ತ್ ಮ್ಹಣುನ್ ಪಾಚಾರಿತ್ ಜಾಲ್ಯಾರ್, ತಾಕಾ ಸಿನಾಗೊಗಾ ಭಾಯ್ರ್ ಫಾಲಿಜಯ್ ಮ್ಹಣ್ ಜುದೆವಾಂನಿ ಹಾಚೆ ಆದಿಂಚ್ ಠರಾಯ್ಲೆಂ. ದೆಕುನ್‌ಚ್ ತಾಚ್ಯಾ ಆವಯ್‌ಬಾಪಾಯ್ಕ್ “ತೊ ಪ್ರಾಯೆಚೊ; ತಾಚೆ ಲಾಗಿಂಚ್ ವಿಚಾರಾ” ಮ್ಹಣ್ ಮ್ಹಳೆಂ.

ಅಶೆಂ ಆದಿಂ ಕುರ್ಡೊ ಆಸ್ಲಲ್ಯಾ ತ್ಯಾ ಮನ್ಯಾಕ್ ಜುದೆವಾಂನಿ ದುಸ್ರೆ ಪಾವ್ಲಿ ಆಪಯ್ಲಿ ಆನಿ ತಾಕಾ ಸಾಂಗ್ಲೆಂ: “ದೆವಾಚೆ ನಾಂವಿಂ ಸಪುತ್ ಫಾಲ್ಸ್ ಸತ್ ಸಾಂಗ್! ತೊ ಮನಿಸ್ ಪಾತ್ಕಿ

ಮ್ಹಣ್ ಆಮಿ ಜಾಣಾಂವ್.” ತಾಣೆಂ ಜಾಪ್ ದಿಲಿ: “ತೊ ಪಾತ್ಕಿ ವಾ ನ್ಹಯ್ ತೆಂ ಹಾಂವ್ ನೆಣಾಂ, ಇತ್ಲೆಂ ಮಾತ್ ಹಾಂವ್ ಜಾಣಾಂ: ಹಾಂವ್ ಆದಿಂ ಕುರ್ಡೊ ಆಸ್‌ಲ್ಲೊಂ, ಪುಣ್ ಆತಾಂ ಮ್ಹಾಕಾ ದಿಸ್ತಾ.” ತಾಂಣೆಂ ತಾಕಾ ವಿಚಾರ್ಲೆಂ: “ತಾಣೆಂ ತುಕಾ ಕಿತೆಂ ಕೆಲೆಂ? ತುಜೆ ದೊಳೆ ತಾಣೆಂ ಕಶೆಂ ಉಗ್ತೆ ಕೆಲೆ?” ತಾಣೆಂ ಜಾಪ್ ದಿಲಿ: “ಏಕ್ ಪಾವ್ಲಿ ಹಾಂವೆಂ ತುಮ್ಕಾಂ ಸಾಂಗುನ್ ಜಾಲೆಂ; ಪುಣ್ ತುಮಿ ತಾಕಾ ಕಾನ್ ದಿಲೆನಾತ್. ಪರ್ತ್ಯಾನ್ ತುಮ್ಕಾಂ ಕಿತ್ಯಾಕ್ ತೆಂ ಆಯ್ಕುಜಯ್ ಜಾಲಾಂ? ತುಮಿಯೊ ತಾಚೆ ಶಿಸ್ ಜಾಂವ್ಕ್ ಮಿಶಿ ವ್ಹರ್ತಾತ್ ಕಿತೆಂ?” ತಿತ್ಲಾರ್ ತೆ ತಾಕಾ ಕೆಂಡುನ್ ಮ್ಹಣಾಲೆ: “ತುಂ ತಾಚೊ ಶಿಸ್! ಆಮಿ ಮೊಯ್ಚೆ ಶಿಸ್! ಮೊಯ್ಚೆ ಲಾಗಿಂ ದೇವ್ ಉಲಯ್‌ಲ್ಲೊ ಮ್ಹಣ್ ಆಮಿ ಜಾಣಾಂವ್; ಪುಣ್ ಹೊ ಮನಿಸ್ ಖಿಯಾ ಥಾವ್ನ್ ಆಯ್ಕಾ ತೆಂ ಆಮಿ ನೆಣಾಂವ್.” ತ್ಯಾ ಮನ್ಯಾನ್ ಜಾಪ್ ದಿಲಿ: “ವಿಚಿತ್ರ್ ಸಂಗತ್ ಹಿ! ಮ್ಹಜೆ ದೊಳೆ ಉಘಡ್ಲೆಲೊ ಮನಿಸ್ ಹೊ. ತರ್ಯೊ ತೊ ಖಿಯ್ಚೊ ಮ್ಹಣ್ ತುಮಿ ನೆಣಾತ್. ದೇವ್ ಪಾತ್ಕಾಂಕ್ ಆಯ್ಕುನಾ ಮ್ಹಣ್ ಆಮಿ ಜಾಣಾಂವ್; ಪುಣ್ ಆಪ್ಲಾಚಿ ಭಕ್ತ್ ಆಧಾರ್, ಆಪ್ಲಾಚಿ ಮಿಶಿ ಕರ್ತಲ್ಯಾಕ್ ತೊ ಖಂಡಿತ್ ಆಯ್ಕತಾ. ಕುರ್ಡೊ ಜಾವ್ನ್ ಜಲ್ಮಲ್ಲ್ಯಾಂಚೆ ದೊಳೆ ಕೊಣೆಯೊ ಉಗ್ತೆ ಕೆಲೆ ಮ್ಹಣ್ ಆಮಿ ಎದೊಳ್ ಪರ್ಯಾನ್ ಆಯ್ಕಲ್ಲೆಂ ನಾ. ಹೊ ದೆವಾಚೊ ಮನಿಸ್ ನ್ಹಯ್ ಜಾಲ್ಲೊ ಜಾಲ್ಯಾರ್, ತೊ ಕಿತೆಂಚ್ ಕರುಂಕ್ ಸಕ್ತೊನಾ.” ತಾಂಣೆಂ ತಾಕಾ ಮ್ಹಳೆಂ: “ಪಾತ್ಕಾಂತ್‌ಚ್ ಜಲ್ಮುನ್ ಲ್ಹಾನ್‌ವ್ಹಡ್ ಜಾಲ್ಲೊ ತುಂ, ಆಮ್ಕಾಂ ಶಿಕೊಂವ್ಕ್ ಭಾಯ್ರ್ ಸರ್ಲಾಯ್ ಕಿತೆಂ?” ಆನಿ ತಾಂಣೆಂ ತಾಕಾ ಭಾಯ್ರ್ ಘಾಲೊ.

ತಾಕಾ ಭಾಯ್ರ್ ಘಾಲ್ಲಿ ಖಬರ್ ಜೆಜುಚ್ಯಾ ಕಾನಾಂತ್ ಪಡ್ಲಿ. ತೊ ತಾಕಾ ಮೆಳ್ಳೊ ತೆದ್ನಾ ಜೆಜುನ್ ತಾಕಾ ವಿಚಾರ್ಲೆಂ: “ದೆವಾಚ್ಯಾ ಪುತಾಕ್ ತುಂ ಸತ್ಮಾನ್ತಾಯ್?” ತಾಣೆಂ ಜಾಪ್ ದಿಲಿ: “ಸಾಯ್ಬಾ, ತೊ ಕೊಣ್ ಮ್ಹಣ್ ಮ್ಹಾಕಾ ಸಾಂಗ್, ಹಾಂವ್ ಸತ್ಮಾನ್ತಾಂ.” ಜೆಜುನ್ ತಾಕಾ ಮ್ಹಳೆಂ: “ತುವೆಂ ತಾಕಾ ಪಳೆಲಾಯ್; ತುಜೆ ಲಾಗಿಂ ಉಲಯ್ತಾ ತೊಚ್ ತೊ.” ತಾಣೆಂ ಮ್ಹಳೆಂ: “ಹಾಂವ್ ಸತ್ಮಾನ್ತಾಂ, ಸೊಮಿಯಾ” ಆನಿ ಸರ್ಪಡುನ್ ಜೆಜುಕ್ ತಾಣೆಂ ನಮಸ್ಕಾರ್ ಕೆಲೊ. ತಿತ್ಲಾರ್ ಜೆಜುನ್ ಮ್ಹಳೆಂ: “ನಿತಿಚೆಂ ಫೈಸಲ್ ದೀಂವ್ಕ್ ಮ್ಹಣ್ ಹಾಂವ್ ಹ್ಯಾ ಸಂಸಾರಾಂತ್ ಆಯ್ಲಾಂ: ಕುರ್ಡ್ಯಾಂಕ್ ದೀಷ್ಟ್ ಮೆಳ್ಳಾಕ್ ಆನಿ ದೀಷ್ಟ್ ಆಸ್ಲಲ್ಯಾಂನಿ ಕುರ್ಡೆ ಜಾವ್ಪಾಕ್ ಹಾಂವ್ ಆಯ್ಲಾಂ.” ತಾಂಚೆ ಸಾಂಗಾತಾ ಆಸ್ಲಲ್ಯಾ ಥೊಡ್ಯಾ ಫಾರಿಜೆವಾಂನಿ ಹೆಂ ಆಯ್ಕುನ್ ತಾಚೆ ಲಾಗಿಂ ವಿಚಾರ್ಲೆಂ: “ತರ್ ಆಮಿಯೊ ಕುರ್ಡೆಗಾಯ್?” ಜೆಜು ತಾಂಕಾಂ ಮ್ಹಣಾಲೊ: “ತುಮಿ ಕುರ್ಡೆ ಜಾಲ್ಲೆ ಜಾಲ್ಯಾರ್ ತುಮಿ ಗುನ್ಯಾಂವ್ಕಾರ್ ಜಾತೆನಾತ್. ಪುಣ್ ‘ಆಮ್ಕಾಂ ಸಾರ್ಕೆಂ ದಿಸ್ತಾ’ ಮ್ಹಣ್ ತುಮಿ ಮ್ಹಣ್ತಾತ್ ಜಾಲ್ಲ್ಯಾನ್, ತುಮಿ ಪಾತ್ಕಾಂತ್‌ಚ್ ಆಸಾತ್.”

ಮಟ್ಟೆಂ ವಾಚಪ್

✠ ಜುವಾಂವ್ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಜು. 9:1, 6-9, 13-17, 34-38

ಜೆಜು ಆಪ್ಲಿ ವಾಟ್ ಧರ್ನ್ ವೆತಾಸ್ತಾನಾ, ಜಲ್ಮಾ ಥಾವ್ನ್ ಕುರ್ಡೊ ಜಾವ್ನಾಸ್ಲಲ್ಯಾ ಎಕ್ಟಾಕ್ ತಾಣೆಂ ದೆಖ್ಲೊ. (ಇತ್ಲೆಂ ಮ್ಹಣುನ್ ತಾಣೆಂ) ಜೆಜುನ್ ಧರ್ಲಿರ್ ಥಿಂಪಿ ಉಡಯ್ಲಿ. ಥಿಂಪಿಯೆನ್ ಮಾತಿ ಕಾಲಯ್ಲಿ, ಆನಿ ಕಾಲಯ್ಲಿ ಮಾತಿ ಕುರ್ಡ್ಯಾಚ್ಯಾ ದೊಳ್ಯಾಂಕ್ ಸಾರೊವ್ನ್, “ವಚ್ ಆನಿ ಸಿಲೊಆಮ್ ತಳ್ಯಾಂತ್ ಧುವ್ನ್ ಕಾಡ್” ಮ್ಹಣ್ ಸಾಂಗ್ಲೆಂ. (ಸಿಲೊಆಮ್ ಮ್ಹಳ್ಯಾರ್ ‘ಧಾಡ್ಲೊ’ ಮ್ಹಣ್ ಅರ್ಥ್) ಕುರ್ಡೊ ಗೆಲೊ ಆನಿ ತಾಣೆಂ ಧುಲೆಂ; ಆನಿ ದೀಷ್ಟ್ ಮೆಳೊನ್ ತೊ ಪಾಟಿಂ ಪರ್ತಲೊ.

ತವಳ್ ತಾಚ್ಯಾ ಸೆಜಾರ್ಚಿಂ ಆನಿ ಹಾಚ್ಯಾ ಆದಿಂ ತೊ ಭಿಕ್ ಮಾಗ್ತಾನಾ ತಾಕಾ ಪಳೆಲ್ಲಿಂ ಮ್ಹಣಾಲಿಂ: “ಭಿಕ್ ಮಾಗುಂಕ್ ಬಸುನ್ ಆಸ್ತಾಲೊ ಹೊಚ್ ನ್ಹಯ್?” ಥೊಡಿಂ ಮ್ಹಣಾಲಿಂ: “ಹೊಚ್ ತೊ.” ಹೆರ್ ಮ್ಹಣಾಲಿಂ: “ನ್ಹಯ್, ಹೊ ನ್ಹಯ್, ಹೊ ತಾಚೇಬರಿ ದಿಸ್ತಾ ಮಾತ್.” ತವಳ್ ತ್ಯಾ ಮನ್ಯಾನ್‌ಚ್ ಮ್ಹಳೆಂ: “ಹಾಂವ್‌ಚ್ ತೊ.”

ತವಳ್ ತಾಂಣೆಂ ಆದಿಂ ಕುರ್ಡೊ ಆಸ್ಲಲ್ಯಾಕ್ ಫಾರಿಜೆವಾಂ ಹುಜಿರ್ ವ್ಹೆಲೊ. ಜೆಜುನ್ ಮಾತಿ ಕಾಲೊವ್ನ್ ತಾಚೆ ದೊಳೆ ಉಘಡ್ಲೆಲೆ ತೊ ದೀಸ್ ಸನ್ವಾರ್. ತಾಕಾ ದೀಷ್ಟ್ ಕಶಿ ಮೆಳ್ಳಿ ಮ್ಹಣುನ್ ಫಾರಿಜೆವಾಂನಿ ತಾಚೆ ಲಾಗಿಂ ಪರ್ತ್ಯಾನ್ ವಿಚಾರ್ಲೆಂ. ತಾಣೆಂ ಮ್ಹಳೆಂ: “ತಾಣೆಂ ಇಲ್ಲಿ ಮಾತಿ ಕಾಲೊವ್ನ್ ಮ್ಹಜ್ಯಾ ದೊಳ್ಯಾಂಕ್ ಲಾಯ್ಲಿ. ಹಾಂವೆಂ ಧುಲೆಂ ಆನಿ ಆತಾಂ ಮ್ಹಾಕಾ ದಿಸ್ತಾ.” ತವಳ್ ಫಾರಿಜೆವಾಂ ಮಧ್ಲೆ ಥೊಡೆ ಮ್ಹಣಾಲೆ: “ಹೊ ದೆವಾಚೊ ಮನಿಸ್ ನ್ಹಯ್, ಕಿತ್ಯಾಕ್ ತೊ ಸಾಬ್ಯಾತ್ ಪಾಳಿನಾ.” ಪುಣ್ ಹೆರ್ ಮ್ಹಣಾಲೆ: “ಏಕ್ ಪಾತ್ಕಿ ಮನ್ಯಾನ್ ಅಸಲಿಂ ಅಚರ್ಯಾಂ ಕರ್ಚಿಂ ಜಾಲ್ಯಾರ್ಯೊ ಕಶೆಂ?” ಅಶೆಂ ತಾಂಚೆ ಮಧೆಂ ವಿವಾದ್ ಉಬ್ಜಲೊ. ದೆಕುನ್ ಫಾರಿಜೆವ್ ಪರ್ತ್ಯಾನ್ ತಾಚೆ ಲಾಗಿಂ ವಿಚಾರಿ: “ತಾಣೆಂ ತುಜೆ ದೊಳೆ ಉಘಡ್ಲೆ ಮ್ಹಣ್ತಾಯ್ ನ್ಹಯ್? ಆಸುಂ, ತರ್ ಹ್ಯಾ ಮನ್ಯಾ ವಿಶ್ಯಾಂತ್ ತುಂ ಕಿತೆಂ ಮ್ಹಣ್ತಾಯ್?” ತಾಣೆಂ ಮ್ಹಳೆಂ: “ತೊ ಏಕ್ ಪ್ರವಾದಿ.” ತಾಂಣೆಂ ತಾಕಾ ಮ್ಹಳೆಂ: “ಪಾತ್ಕಾಂತ್‌ಚ್ ಜಲ್ಮುನ್ ಲ್ಹಾನ್‌ವ್ಹಡ್ ಜಾಲೊ ತುಂ, ಆಮ್ಕಾಂ ಶಿಕೊಂವ್ಕ್ ಭಾಯ್ರ್ ಸರ್ಲಾಯ್ ಕಿತೆಂ?” ಆನಿ ತಾಂಣೆಂ ತಾಕಾ ಭಾಯ್ರ್ ಘಾಲೊ.

ತಾಕಾ ಭಾಯ್ರ್ ಘಾಲ್ಚಿ ಖಬರ್ ಜೆಜುಚ್ಯಾ ಕಾನಾಂತ್ ಪಡ್ಲಿ. ತೊ ತಾಕಾ ಮೆಳ್ಳೊ ತೆದ್ನಾ ಜೆಜುನ್ ತಾಕಾ ವಿಚಾರ್ಲೆಂ: “ದೆವಾಚ್ಯಾ ಪುತಾಕ್ ತುಂ ಸತ್ಮಾನ್ತಾಯ್?” ತಾಣೆಂ ಜಾಪ್ ದಿಲಿ: “ಸಾಯ್ಬಾ, ತೊ ಕೊಣ್ ಮ್ಹಣ್ ಮ್ಹಾಕಾ ಸಾಂಗ್, ಹಾಂವ್ ಸತ್ಮಾನ್ತಾಂ.” ಜೆಜುನ್ ತಾಕಾ ಮ್ಹಳೆಂ: “ತುವೆಂ ತಾಕಾ ಪಳೆಲಾಯ್; ತುಜೆ ಲಾಗಿಂ ಉಲಯ್ತಾ ತೊಚ್ ತೊ.” ತಾಣೆಂ ಮ್ಹಳೆಂ: “ಹಾಂವ್ ಸತ್ಮಾನ್ತಾಂ, ಸೊಮಿಯಾ” ಆನಿ ಸರ್ಪಡುನ್ ಜೆಜುಕ್ ತಾಣೆಂ ನಮಸ್ಕಾರ್ ಕೆಲೊ.

— ದೆವಾಚೆಂ ಉತರ್ ಹೆಂ.